

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 537

10-02-2025 - ൽ മറുപടിയ്ക്ക്

ഐ.ജി.എസ്.ടി.യിലൂടെ ലഭിക്കുന്ന വരുമാനം വർദ്ധിപ്പിക്കുന്നതിന് നടപടി

ചോദ്യം		ഉത്തരം	
ശ്രീ സി. എച്ച്. കുഞ്ഞമ്പു ശ്രീ പി. മമ്മിക്കുട്ടി, ശ്രീ മുരളി പെരുനെല്ലി, ശ്രീ വി ജോയി		ശ്രീ കെ എൻ ബാലഗോപാൽ (ധനകാര്യ വകുപ്പ് മന്ത്രി)	
(എ)	സംസ്ഥാനത്തിന് ഐ.ജി.എസ്.ടി.യിലൂടെ ലഭിക്കുന്ന വരുമാനം വർദ്ധിപ്പിക്കുന്നതിനും ഈ മേഖലയിൽ സെറ്റിൽമെന്റ് ഉറപ്പാക്കുന്നതിനും സർക്കാർ നടത്തിവരുന്ന ഇടപെടലുകളുടെ ഫലമായി 55-ാം ജി.എസ്.ടി. കൗൺസിലിൽ പ്രസ്തുത വിഷയത്തിൽ തീരുമാനമെടുത്തിട്ടുണ്ടോ; വിശദമാക്കുമോ;	(എ)	സംസ്ഥാനത്തിന്റെ ഐ.ജി.എസ്.ടി. യിലൂടെ ലഭിക്കുന്ന വരുമാനം വർദ്ധിപ്പിക്കുന്നതിനും ഐ.ജി.എസ്.ടി. സെറ്റിൽമെന്റ് ഉറപ്പാക്കുന്നതിനുമായി ജി.എസ്.ടി. കൗൺസിലിൽ ശക്തമായ ഇടപെടലുകൾ സംസ്ഥാനം നടത്തി വരുന്നുണ്ട്. ഓൺലൈൻ വഴി വലിയതോതിൽ സേവനങ്ങൾ സ്വീകരിക്കപ്പെടുന്ന സംസ്ഥാനങ്ങളിൽ ഒന്നാണ് കേരളം. അതിനാൽ തന്നെ പ്രസ്തുത സേവനം സ്വീകരിക്കുക വഴി വലിയതോതിൽ ഐ.ജി.എസ്.ടി. ലഭ്യമാകേണ്ടതുണ്ട്. പലപ്പോഴും ഇത്തരം സേവനങ്ങളുടെ സപ്ലൈയിൽ പ്ലേസ് ഓഫ് സപ്ലൈ കൃത്യമായി രേഖപ്പെടുത്താത്തതും റിട്ടേണിൽ കൃത്യമായി കാണിക്കാത്തതും ഈ മേഖലയിൽ നിന്നും സംസ്ഥാനത്തിന് ലഭിക്കുന്ന ഐ.ജി.എസ്.ടി. കൃത്യമായി ലഭിക്കാത്തതിന് കാരണമാകുന്നുണ്ടായിരുന്നു. 2024 ഡിസംബർ 21-ന് നടന്ന അൻപത്തിയഞ്ചാമത് ജി.എസ്.ടി. കൗൺസിൽ മീറ്റിംഗിൽ ഇക്കാര്യത്തിൽ ചർച്ചകൾ നടത്തുകയും സംസ്ഥാനത്തിന്റെ ആവശ്യത്തെത്തുടർന്ന് ഓൺലൈൻ ഗെയിമിങ്, OIDAR സർവീസുകൾ തുടങ്ങിയ ഓൺലൈൻ സർവീസുകൾ രജിസ്ട്രേഷൻ ഇല്ലാത്ത വ്യക്തികൾക്ക് നടത്തുമ്പോൾ സപ്ലൈർ ഇൻവോയ്സുകളിൽ സേവനം ലഭിച്ച വ്യക്തിയുടെ സംസ്ഥാനം കൃത്യമായി രേഖപ്പെടുത്തണമെന്നും ആയത് ആ വ്യക്തിയുടെ അഡ്രസ് ആയി കണക്കാക്കി ഐ.ജി.എസ്.ടി. സെറ്റിൽമെന്റിനുള്ള പ്ലേസ് ഓഫ് സപ്ലൈ പരിഗണിക്കുന്നതിന് ബാധകമായിരിക്കുമെന്നും തീരുമാനമെടുക്കുകയുണ്ടായി. സംസ്ഥാനത്തിന്റെ ആവശ്യം അനുസരിച്ച് ഓൺലൈൻ വ്യാപാരങ്ങളിൽ

			ഇ-കോമേഴ്സ് ഓപ്പറേറ്റേഴ്സ് റിട്ടേണുകൾ സമർപ്പിക്കുമ്പോൾ ഏതു സംസ്ഥാനത്തിലേക്കാണ് വിൽപന നടത്തിയതെന്ന വസ്തുത വ്യക്തമായി കാണിക്കുന്നതിനായുള്ള ഭേദഗതികൾ അൻപത്തിമൂന്നാമത് ജി.എസ്.ടി. കാൺസിലിൽ തന്നെ കൈക്കൊണ്ടിട്ടുണ്ടായിരുന്നു.
(ബി)	ചെറുകിട മേഖലയെ സഹായിക്കുന്നതിനും കമ്പോളത്തിന്റെ കുത്തകവൽക്കരണം തടയുന്നതും ലക്ഷ്യമിട്ട് സംസ്ഥാനം ജി.എസ്.ടി. കാൺസിലിന്റെ മുമ്പാകെ അവതരിപ്പിച്ച ഏതെല്ലാം വിഷയങ്ങൾ അംഗീകരിക്കപ്പെട്ടിട്ടുണ്ടെന്ന് വിശദമാക്കുമോ;	(ബി)	ജി.എസ്.ടി. നിയമം നിലവിൽ വന്നതോടുകൂടി സംസ്ഥാനങ്ങൾക്ക് മാത്രമായി നികുതി നിരക്ക് തീരുമാനിക്കുന്നതിനുള്ള അധികാരം നഷ്ടമായി. പ്രാദേശികമായി നികുതി നിരക്ക് കൂട്ടുവാനും കുറയ്ക്കുവാനും/ ഒഴിവാക്കുവാനുമുള്ള അധികാരം സംസ്ഥാനങ്ങൾക്ക് ഇല്ലാതെ പോയത് കേരളത്തിന്റെ ചെറുകിട വ്യവസായ മേഖലയെ പ്രതികൂലമായി ബാധിച്ചിട്ടുണ്ട്. പല പ്രശ്നങ്ങളും സംസ്ഥാനത്തിന് മാത്രമായി തീരുമാനം എടുത്തു പരിഹരിക്കാൻ സാധിക്കുന്നതല്ല എന്നൊരു ന്യൂനത നിലവിലുണ്ട്. എന്നിരുന്നാലും സംസ്ഥാന ധനമന്ത്രിമാർ കൂടി ഉൾപ്പെട്ട ജി.എസ്.ടി. കാൺസിലിൽ ചർച്ച ചെയ്താണ് ടി നികുതി സംവിധാനവുമായി ബന്ധപ്പെട്ട കാര്യങ്ങൾ തീരുമാനിക്കുന്നത്. ആയതിനാൽ തന്നെ ജി.എസ്.ടി. കാൺസിൽ മീറ്റിംഗുകളിൽ, നികുതി നിർദ്ദേശങ്ങൾ ചർച്ച ചെയ്യുമ്പോൾ സംസ്ഥാനത്തെ വ്യാപാരികളുടെയും ഇവിടുത്തെ വ്യാപാരമേഖലയുടെയും താത്പര്യങ്ങൾ സംരക്ഷിക്കാൻ ആവശ്യമായ ശക്തമായ നിലപാട് കേരളം കൈക്കൊണ്ടിട്ടുണ്ട്. ജി.എസ്.ടി. യുടെ ആദ്യ വർഷങ്ങളിൽ വ്യാപാരികൾക്ക് വ്യക്തമായ ധാരണ ഇല്ലാത്തതു കാരണം റിട്ടേണുകളിലുണ്ടായ അബദ്ധങ്ങൾ മൂലം ഇൻപുട്ട് ടാക്സ് ക്രെഡിറ്റ് എടുക്കുന്നതിൽ തടസ്സം നേരിട്ടത് മനസ്സിലാക്കി ആയത് ജി.എസ്.ടി. കാൺസിലിൽ ഉന്നയിക്കുകയും തുടക്ക കാലങ്ങളിൽ ഉണ്ടായ പ്രശ്നങ്ങൾ ഏറ്റെക്കറെ പരിഹരിക്കുന്നതിനും നിയമത്തിൽ ആവശ്യമായ മാറ്റങ്ങൾ കൊണ്ടുവരുന്നതിനുമുള്ള നടപടികൾ സ്വീകരിക്കുന്നതിന് മുന്നിൽ നിൽക്കുവാൻ കേരളത്തിന് സാധിച്ചിട്ടുണ്ട്. കേരളത്തിന് പ്രത്യേക പ്രാധാന്യമുള്ള ചെറുകിട മേഖലകളിലുള്ള വെളിച്ചെണ്ണ പോലുള്ള ചരക്കുകളുടെയും ടൂറിസം പോലെയുള്ള സേവനമേഖലകളിലെയും നികുതി നിരക്കുകൾ വർദ്ധിപ്പിക്കുന്നതിനുള്ള പ്രൊപ്പോസലുകളിൽ കേരളം ശക്തമായി ഇടപെടുകയും നികുതി നിരക്കുകൾ

			നിലവിലുള്ള സ്ഥിതിയിൽ തുടരുന്നതിനുള്ള തീരുമാനം ജി.എസ്.ടി. കൗൺസിലിൽ എടുപ്പിക്കുകയും ചെയ്തിട്ടുണ്ട്.
(സി)	വ്യാപാര-വാണിജ്യ ആവശ്യങ്ങൾക്കായി കെട്ടിടങ്ങൾ വാടകയ്ക്ക് എടുക്കുന്നവർ വാടകയിന്മേൽ ജി.എസ്.ടി. അടയ്ക്കണമെന്ന നിർദ്ദേശം നിലനിൽക്കുന്നുണ്ടോ; വിശദമാക്കുമോ?	(സി)	വ്യാപാര-വാണിജ്യ ആവശ്യങ്ങൾക്കായി ജി.എസ്.ടി. രജിസ്ട്രേഷൻ ഇല്ലാത്ത വ്യക്തികളിൽ നിന്നും രജിസ്ട്രേഷൻ ഉള്ള വ്യക്തികൾ കെട്ടിടം വാടകയ്ക്ക് എടുക്കുമ്പോൾ റിവേഴ്സ് ചാർജ് ആയി ജി.എസ്.ടി. അടയ്ക്കേണ്ടതുണ്ട്. ഇങ്ങനെ അടയ്ക്കുന്ന ജി.എസ്.ടി. തുക അതതു മാസം തന്നെ ഇൻപുട്ട് ടാക്സ് ക്രെഡിറ്റ് ആയി ടി വ്യക്തികൾക്ക് ക്ലെയിം ചെയ്യാൻ സാധിക്കുന്നതാണ്. എന്നാൽ കോമ്പോസിഷൻ രീതിയിൽ രജിസ്ട്രേഷൻ എടുത്തിട്ടുള്ളവർക്ക് ഇൻപുട്ട് ടാക്സ് ക്രെഡിറ്റിന്റെ ആനുകൂല്യം ലഭ്യമല്ലാത്തതിനാൽ ഈ വിഷയം അൻപത്തിയഞ്ചാമത് ജി.എസ്.ടി. കൗൺസിലിൽ ചർച്ച ചെയ്യുകയും കോമ്പോസിഷൻ രീതിയിൽ രജിസ്ട്രേഷൻ എടുത്തിട്ടുള്ളവരെ വാടകയിന്മേലുള്ള ജി.എസ്.ടി. റിവേഴ്സ് ചാർജ് ആയി അടയ്ക്കുന്നതിൽ നിന്നും ഒഴിവാക്കുകയും ചെയ്തിട്ടുണ്ട്.

സെക്ഷൻ ഓഫീസർ